

106 年全國語文競賽原住民族語朗讀【海岸阿美語】 國小  
學生組 編號 1 號

Awaay ko adeses no niyaro'

Maratar toya dafak, nengneng han ko papotal sa kifetol sa ko calofacof, ala sa kako to 'anengang cacay a maro' sa'ayawan no loma', awaay ko 'adipel i ka'ayaw edeng o po'eneray palomaan a kamoraw malasanga' no loma', matiya to mateliay i sala'edan no kakarayan ato sera ko 'orip no tamdaw, awaay ko kihar. Saenger sa misi'ayaw minengneng tona calofacof, mato maraay kafahalan sa mingata feriw sa maselic, malecad to itiraay i kalipahan kona niyaro'.

Caho caho ciedil malikat to ko no walian macakat to ko cidal, edef noya calofacof itita to sa kalamkam sato malopisak, taengad to manengneng ko lotok no walian, maemin to ma'araw ko nika korac kangdaw no kilakilang, sa damahmah sa ko faloco' paka'araw, mato seriw sanay ko fali sangaay sa ko pasasela'. Siikor han mitapal caay karaay ko 'alo no Siwkolang, kaikor to manengneng ko takaraway sa tanektek sanay a lotok, oni manengnengay i ka'ayaw mato lecad sanay o micokaan ko nika fangcal nona niyaro'.

Mahakakerem to ko romi'ad, pasifafaed han awa ko kadikadit sa kangdaw sa fangcal ko kakarayan, pakatar sa ma'araw ko 'alilis pakalaenoeno sa mitoor to cikay no fali misataliyoliyok a maefer, nengneng han mato lecad sanay ma'orip ko tamdaw tona kakarayan. maherek to malafi caykanca misanga' to tangiroan ci akong, taliyok sato kami to tangiroan misadiheko, mitengil to pakimad ni akong to 'orip no itiyaay ho. nengneng han falo ho ko toki, salawacan no niyaro' sa to'eman sato, awaay ko adeses no soni a matengil, malasaka talaw to no faloco'. Nano dafak tangasa anini sangaay sa malohak saciangil sato ko tatirengan, tada maolah ko faloco' no mako tona matiniay awaay ko kihar ato adesesay a 'orip.